



**פּאָעזיע**

- 1 זיאמע טעלעסין (ירושלים): אַ סאַנעט מיט איבעריקע שורות  
 2 קלאודיאַ בלאַם (בערלין): אין קאַלטן מאָך  
 4 רחל בוימוואָל (ירושלים): די ביימער שאַקלען מיט די קעפּ  
 5 זשאָהאַנאַ יאַקובאַוויטש (פאַריז): אַ גראַם  
 6 חנן קיעל (ניו־יאָרק): וואַנדער־חלום  
 7 באַרים קאַרלאָוו (וואַלווערקאַט): אין פּלוג

**פּראָזע**

- 8 הירשע־דוד מעינקעס (קאַפּעלולאָ, וויילז):  
 דער מלאך פון מאַרציבאַל

**אינטערוויו**

- 32 אלכסנדר לאַקשין (אינטערוויוואירט: ג. עסטרייך)

**פאַראַדיע**

- 35 גענאַדי עסטרייך (אַקספּאָרד): סע שלאָפּט זיך ניט . . .

**טיקון־טעות**

- 36 מ. אַליצקי (ניו־יאָרק): פונעם אַמאַל

רעדאַקטאָר:

הירשע־דוד קאַין

פאַרוואַלטונגס־רעדאַקטאָר:

גענאַדי עסטרייך

רעדאַקציע:

מאיר באַנדאַנסקי

אליקום־געצל קלעפּפּיש

דוב־בער קערלער

אַבאַנאַמענטן,

מאַנסקריפּטן,

קאַרעספּאָנדענץ:

Managing Editor

The Yiddish Pen

Golden Cross Court

4 Cornmarket

Oxford OX1 3EX

England

טעלעפּאָן:

(+) 44 1865 798989

פאַקס:

(+) 44 1865 798987

געגרינדעט פון דער

משפּחה טאַבאַטשניק

צום אַנדענק פון

יידישן פּאָעט און

פּראָזאַאיקער

מענדל טאַבאַטשניק

(1894 — 1975)

פאַרלאַג „דריי שוועסטער“



הילע:

די דערציילערין

פּאָטאַ פון רימאַנטאַם דיכאַוויטשיום (וויילנע)

## The Yiddish Pen 15

monthly for Yiddish  
poetry and prose

October 1995

Editor:  
Dovid Katz

Managing Editor:  
Gennady Estraiikh

Editorial Board:  
Majer Bogdanski  
Elyakum G. Klepfish  
Dov-Ber Kerler

Address for  
subscriptions,  
manuscripts and  
correspondence:

Managing Editor  
The Yiddish Pen  
Golden Cross Court  
4 Cornmarket  
Oxford OX1 3EX  
England

Telephone:  
(+) 44 1865 798989

Fax:  
(+) 44 1865 798987

Published by the  
Oxford Institute  
for Yiddish Studies

Registered Company No 2939841  
Registered Charity No 1045738

Founded by the  
Tabatznik family in  
memory of Yiddish  
poet and novelist  
Mendel Tabatznik  
(1894 — 1975)

Three Sisters Press



## Poetry

- Ziama Telesin (Jerusalem): Sonnet with  
Extra Lines 1
- Klaudia Blos (Berlin): In the Cold Moss 2
- Rokhl Boimwohl (Jerusalem): Trees Shake  
their Heads 4
- Johanna Jakubowicz (Paris): A Rhyme 5
- Chonon Kiel (New York): Wandering Dream 6
- Boris Karloff (Wolvercote): In Flight 7

## Prose

- Heershadovid Menkes (Capelulo, Wales):  
The Angel of Martzibal 8

## Interview

- Alexander Lokshin (interviewed by G. Estraiikh) 32

## Parody

- Gennady Estraiikh (Oxford): Insomnia 35

## Correction

- M. Olitsky (New York): Once upon a Time 36

Cover:  
The Storyteller  
Photo by Rimantas Dichavičius (Vilnius)

# דער מלאך פון מארציבאל

הירשע=דוד מעינקעס

איך האָב זיך אַראָפּגעכאַפּט אין מיכאַלישעק. בין איך גלייך אַריין צו  
ביילע אהרן=וועלוול'ס. „ביילקע פון די מעשיות“ האָט מען איר גערופּן.  
דאָס זיינען ניט געווען קיין מעשיות פונעם מיכאַלישקער „לינגער“.  
יענער האָט דערציילט אַז אין סמאַרגאַן איז געווען אַזאַ גרויסער שניי,  
אַז אַ פּערד האָט אַריינגערוקט אַ פּוס אין קוימען און ערשט  
איבעראַיאָר האָבן אים די שניטערקעס אַרויסגעצויגן. ביילקעס אַ מעשה  
איז געווען אַ מעשה. מ'האַט גערעדט אַז אין אַ בלאַט גמרא וואָלט זי  
זיך אויך ניט פאַרבלאָנדזשעט. פונדעסטוועגן איז זי פון גאַטס קאַזאַקן  
ניט געווען. אַלצדינג וואָס טרעפט זיך אויף דער וועלט קען זיך טרעפּן  
ביי איר אין די מעשיות.

אַנדערש האָט מען איר „די מומע ביילקע“ גערופּן. אַלעמענס אַ  
מומע איז זי דאָך ניט געווען. נאָר מיינע איז זי געווען אַן עלטערמומע.  
זי האָט זיך מיט מיר דערפרייט, אַ דאָנערשטיק איז דאָס געווען: „איי  
הירשע=דוד, האָב איך פאַר דיר אַ מעשה!“

באַלד אויף אַן אָרט האָט זי צוגעגעבן אַז קיין מעשה דערציילט מען  
ניט בייטאָג. אַ מעשה דערציילט מען נאָכדעם ווי עס באַווייזן זיך אויפן  
מיכאַלישקער הימל דריי שטערן ווי אַ סגול. ניט ווי קיין שורוק. אַ מעשה  
דאַרף מען אויך צוגרייטן אַ ביסל.

בין איך אַוועק אָפּגעבן זיך מיט מיינע זאַכן. צו דעם אַריין און צו  
יענעם אַריין. דערזען אויפן הימל דעם סגול, נעם איך און גיי אַריין צו  
ביילקען. ס'איז געווען פון די לעצטע שטיבעלעך אויף ווילנער גאַס. נאָך  
אַ ביסל איז שוין די „קומסע“ און אויס מיכאַלישעק. זי איז געווען אַן

אלמנה אן אָרעמע. פאר מעשיות צאָלט מען דאָך ניט. זי זאָל הונגערן  
האָט מען אויך ניט דערלאָזן. קיין ליכט זיינען ביי איר ניט געווען,  
פלעגט זי אָנצינדן אַ קינעלע, און אַריינרוקן אין אַ שפּאַרונע צווישן די  
בעלקעלעך פון וואַנט. אַ קינעלע דאַרף מען היטן, מיִדאַרף אַרויסציען  
אז ס'האַלט ביים סוף, האַרט לעבן וואַנט. אַנדערש קען אַ שריפה ווערן.  
יעדע מעשה ביילקעס האָט זיך געצויגן פונקט אזוי לאַנג ווי דאָס  
קינעלע. זי האָט מיר דערלאַנגט אַ האַניק־זעמעלע און אָנגעצונדן אַ ניי  
קינעלע, עס אַריינגעשפּאַרט צווישן צוויי בעלקעלעך לעבן מיט. די  
דיקע פּאָדערשמע אָרעמס האָט זי זיך צונויפגעלייגט אויפן מיט,  
ביילקע, און מוסר מודעה געווען מיט אַ ניגון פון אַ מעשה:

נו, אַ פּאַטקעווע באַ אַ פּיש  
וואַליקעס באַ אַ האַן  
די מעשה הייבט צאָך אָן.

אין מאַרציבאַל, הינטער גלובאַק אַפן פּאָלאַצקער וועג דאָרטן, איז  
געווען אַ גביר, „מענדל פון די ציגל“, אזויט מען עס גערופן. אַ מנוול  
און אַ מיאוסקייט. וואָס זאָליך דיר זאָגן, רונד ווי אַ טון ביר. אַ כעסן אַ  
ייד. אַ קאָפּ רויטע האַר איז באַ עס געווען ווי אַ שריפה אין אַ שייער. די  
גאָמבע איז באַ עס געווען ווי באַ אַ חזיר. ווי רייך ער איז ניט געווען,  
ט'ער זיך נאָר באַקלאַנגט אז ס'פעלט עס. ווער עס קלאַנגט אז די גרויפן  
זיינען שימער און ווער עס קלאַנגט אז די פּערל זיינען שימער.  
גאָט זיצט אויבן און פּאַרקעט אונטן. די ווייב זיינע, לאַנע־מינע, זי  
איז געווען אַ הויכע, אַ שוואַרצחנעוודיקע, אַקיזור, וואָס זאָליך דיר זאָגן,  
דאָס איז געווען אַ פּאַרשיין. לאַמינע ט'מען איר גערופן. וואו זי איז ניט  
געגאַנגען ט'מען איר האַלט געהאַט. „דער רויטער אַתרוגל“ מיט  
„לאַמינע די גוטע“, אזויט מען זיי צוגעגעבן נעמען. צוגעגעבן אַ גאָמען  
איז דאָך פּאַרפּאַלן.

אז דער שידוכ'ט אַפן פייער געטויגט, דאָס'ט מען באַלד געזען. באַ  
די כלה איז געווען אַ משפּחה בעזנאָדאַנעס. אין קאָנסטאַנטין האָבן זיי  
געלעבט, הינטער לינטיפּ. באַ זיי איז געווען מער אָרעמקייט ווי שכל.  
ס'אַריינגעפּאַרן דאָרטן אַ שדכן, נו, ט'ער אַרומגעשמעקט, אומעטום אַ  
טאַפּ געטאָן. פּרעג ניט, אַ שדכן טרעפט שוין וואו מיִדאַרף ניט. אַ קוק  
געטאָן פּאַר די אויגן די לאַנע־מינע, ט'ער גלייך פּאַרשטאַנען אַ דאָס  
איז דאָס די כלה וואָס די מאַרציבאַלער גבירים האָבן עס געשיקט  
אויסזוכן פּאַרן קדישל. וויבאַלד געטראָפּן, איז ניט געווען אוואָס ווייטער  
אַרומפּאַרן. דעם בחורעין ט'זיך פּאַרגלומט אַ יפת־תואַר און אָרעמענטש  
ער זאָל איבער איר שאַפּן ווי מיִשאַפּט איבער אַ דינסט. קיין גוטער איז

ער דאך ניט געווען. איבעריקנס איז דער שדכן מיד געווען. דער פערד זיינער איז אויכעט געווען מיד. האָט זיך אין קאָנסטאַנטין אָפּגעזוכט אַ צוגעפּאַסטע כּלה, איז אָפּגעזוכט.

מעגסט מיר גלייבן, די לאַמינע ט׳זיך אויכעט ניט אַרויסגעלאָזן פּון געשעפט. דעם רומפל ט׳מען אין מאַרציבאַל באַ זיי אין מויער דאָרטן געמאַכט. דער מענדל וואָלט איר פּאַר אַ כּלה גענומען זאָל זי אפילו אַריינגיין מיט די טראַנטעס. נאָר וואָס זאָליך דיר זאָגן, קאָנסטאַנטין עט זיך ניט לאָזן פאַרשעמען. אַלציקעדינג האָט מען אוועקגעגעבן די לאַמינען. ס׳זאָל ניט קומען צו קיין שאַנדע אָפּן רומפל. קאָנסטאַנטין איז קאָנסטאַנטין, שלומפּישאַק איז שלומפּישאַק. קיין סאַמעט מיט קיין זייד איז אין קאָנסטאַנטין נ׳ געווען וואָס צו זוכן, האָט מען די לאַמינען מיט אַ געקעסטלטע קלייד אויסגעשטאַט, אַ בלאַאינקע, מיט אַזעטקענע ווייסנקע פּאַסיקלעך אַרום יעדער קעסטעלע. דעם הויכן קראַגן ט׳מען פאַרשפּילעט מיט צוויי קליינע רויטע קנעפעלעך. פּון אויבן אַראָפּ איז די קלייד געוואָרן אַליץ ברייטער. איבער די טאַליע, אַף אונטערשפּאַרן די ברוסט איז געווען אַ ברייטער לאַנגער פּאַס אויסגעבונדן אַף הינטן ווי אַ סטענגע מיט צוויי לאַנגע עקן. די לאַנגע אַרבל איז געווען מיט אַ מאַנקעט פאַרשפּילעט אַף אַ רויטע קנעפעלע. פאַרלאַז זיך אַף די יידענעס! אַ שיינהייט מיט אַזאַ מין קלייד, ט׳אַ מאַנסביל געקענט פּלאַצן! צו די צניעות ט׳מען ניט געקענט האָבן, אַ קלייד ביזקל די פּיס און אַרבל ביזקל די הענט.

דער רומפל איז געגאַנגען ווי אַף היים דעם שמידס אָן אָפּגעשמידטע ראָד. דער מענדל איז גלייך אַף אָן אַרט איינגעגאַנגען. לאַמינע׳ס צוגעזאַגט לאָזן וויסן אין דריי טעג אַרומעט. דאָס ט׳מען איר אַפּרייער געהייסן זי זאָל אָט אַזוי זאָגן, באַ די מאַרציבאַלער גבירים זאָל מען אַרויסנעמען אַ בעסערע כתובה. מאַלע וואָס קען זיך מאַכן, עס זאָל ניט איינפאַלן אַז ער קען איר גלאַט אַזוי אָפּגטן און אַהיימשיקן מיט גאַרנישניט. אַ יידישע טאַכטער דאַרף מען אָפהיטן! יע בעזנאָדאַנעס ניט בעזנאָדאַנעס. כּלהם צד האָט אויסגעפּירט. שוין אין די ראשי פּרקים איז געשטאַנען, אַז טאַמער עט חתנם צד אָפּשיקן די תּנאים, און טאַמער עט מען שטעלן אַ חופּה און ס׳עט קומען צו אַ גט, דאַרף מען די לאַמינען אוועקגעבן הונדערט גאַלדענע אימפּעריאַלן. אַלציקעדינג עט זיך רעכענען, אַזוי ווי ס׳וואָלט געווען יענער נדן! אַזוי׳ט מען איינגעשריבן אויכעט אין די כתובה. נישקשה, אַ בעזנאָדאַנעס זאָלן אַזאַ מין כתובה אויספּועלן, נאָר אַזוי איז דאָס, פאַר אַ קראַסאַוויצע לייגט מען איין וועלטן.

„עט דאָך צו קיין גט ניט קומען, חלילה וחס“, אָט אַזוי אַ האָבן זיך די מחותנים תקיעת-כּף געגעבן. מ׳האָט זיך אָנגעזשלאָקעט אַף וואָס די וועלט שטייט. אונטערגעהתמעט, איז דאַרף מען דאָך מאַכן לחיים. מ׳שטעלט אַ חופּה און נאַכער נעמען די יאָרן און לויפן אוועקעט ווי

די האָזן. אָף מיין ערן וואָרט, קיין געלט האָט זיי דאָרטן ניט אויסגעפעלט. וואָס זאָליך דיר זאָגן, אז אַ גביר איז ערגעצוואו איינגעפאלן אויססטראַיענען אַ מויער, טיער נאָר די מאַרציבאַלער ציגל געוועלט האָבן אַפדערוף, פון אַנדערע ציגעלניעס טיזיך גערעכנט ניט דאָס. פונקט ווי ספירט פון לינטופער ספירט פאַבריק, אָט אזויט מען די מאַרציבאַלער ציגל אויסעכאַפט. פון אזא מיין פאַרב ווי פון קאַרע זיינען זיי געווען, די ציגל. אָף צו באַצירן אַרום און אַרומעט טימען אַנדערע ציגל דערלאַנגט מיט אַזעטקענע רויטע פאַסיקלעך דורכגע- צויגענע אינמיטן. די מאַרציבאַלער ציגל איז אומעטום גלייך צו דערקענען.

דער מענדל פון די ציגל איז אַ שטייפער געווען. מיט אַ האַלבן מויל טיער אָפגעגעבן אין גאָס שלום, טיער קאַסט עם עם אָפעט. די לאַמינע, זעסטע, זי איז געווען אַן איינגענאַמע. אַלעמען טיזי אָפגעגעבן כבוד. מיט אַלעמען טיזי זיך אָפגעשטעלט כאַפן אַ וואָרט. פאַרפאַלן, אַ קיין שלום-בית איז דאָרטן ניט געווען באַשערט. אַלע וויילע טימען דערהערט ווי דער מענדל בייזערט זיך שוין ווייטער איבער גאַרניט מיט גאַרניט. ניט ער'ט גערעדט, דער ייד, נאָר די גאַנצע צייט טיער גערעוועט.

וואָס זאָל מען מאַכן, בייזע צינגער פוילן זיך ניט אונטער. מעגסט מיר גלייבן, ס'געדויערט, ביז וואַנענט פון ראַדין קומט ניט אָנעט אין מאַרציבאַל דעם חפץ-חיים אַ ספרל! באַ דעם מענדל איז די באַרד געווען אַ שיטערע, די נאַסלעכע הערעלעך זיינען אַראַפגעהאַנגען פון די חזירשע גאַמבע ווי פעדים וואָס מ'ווייקט איין אין אַן עמער מיט רויטע פאַרב. אַ שיטערע, נאַסלעכע באַרד, דאָס ווייס מען אַלע, דאָס אַ סימן אז ס'א האַלבער מאַנסביל. אַוואָס נאָך דאַרף מען האָבן, אז די לאַמינע איז דאָך ניט געוואָרן אַפדערצייט. מעט איר געדאַרפט מערניט אַ קוק טאַן, די לאַמינען, טימען געזען אז דאָ איז ניט קיין עקרה! דער מענדל איז די גאַנצע צייט אַרומגעפאַרן וועגן די ציגל. באַ די לאַמינען אַפן פנים איז געווען אַ פרישטשע, דאָס אזא מיין פרישטשע וואָס ס'א סימן אז דער מאַן איז באַ איר ניט ווי ס'דאַרף צו זיין.

מ'פלאַפלט און מ'פלוידערט ביז וואַנענט דער אמת שווימט ניט אָף, ווי בויםל אַפן וואַסער. ס'גייט אַלציקעדינג אין דעם, ווי אזוי, ווי אזוי עט זיך דער אמת אַנטפלעקן, אַ דאָס ווייס דאָך קיינער ניט. נאָר וואָס האָט אין מאַרציבאַל סוף-כל-סוף פאַסירט, דאָס טימען אַלע געוואוסט.

געווען דאָרטן צוויי ברידער, אַ צווילינג. קאַראַכעלניקעס, הילע מיט שימע. אזוי פאַכאָזשע איז איינער געווען אַפן אַנדערן, אז ניט זעלטן טימען זיי גלאַט פאַרמישט. אומעטום זיינען זיי אַרומגעגאַנגען

אינאיינעם, די ברידער. מ'פלעגט דאָרטן אָנלצעווען, אז אין אַטכאָזשע גייען זיי מסתמא אויכעט צוזאַמען. פון מאַרציבאַל זיינען זיי אַלע וויילע אַרויסגעפאַרן אַף עטלעכענע וואָכן אַפאַמאַל. אין די שטעטלעך האָבן זיי אופגעקליבן קנעפעלעך, שנירעלעך, אָפגעטראָגענע זאָקן און מער פון אַלציקעדינג סתם טראַנטעס. די טראַנטעס האָבן זיי אויסגעפאַרבט, די פאַרבן האָבן זיי זיך אַליין אויסגעמישט, אַזעטקענע פאַרבן וואָס גלאַנצן. אָפגעפאַרבטערהייט האָבן די טראַנטעס באַ זיי געפינקלט ווי די גלי-ווערים. אַלציקעדינג ט'מען נאַכער פאַרקויפט אין די דערפער. באַ די פויערים ט'זיך עס גאַלד גערעכנט, די טראַנטעס. די גאַנצע לייזעכץ האָבן זיי אַהיימגעטראָגן די ווייבער, די קאַראַבעלניצעס ט'מען זיי גערופן. די ברידער האָבן אין שטוב באַ זיך פאַרבראַכט ביז וואַנענט די געלט האָט זיך ניט אויסגעלאָזן. דערזען אז ס'האַלט שמאַל, דאַמאַלט איז מען ווייטער אַרויסגעפאַרן. די קאַראַבעלניקעס מיט די קאַראַבעלניצעס מיט די קינדער, אַ פולע קינדער איז דאָרטן געווען, זיי האָבן זיך אַלע געלעבט אין אַ כאַלופּע הינטערן הקדש. מ'האַט גערעדט אז מ'עט גוט געלעבט דאָרטן. מ'עט זיך ניט געקריגט.

נו, וואָס האָט פאַסירט ווייסן אַלע. ס'געווען אַ הייסער טאַג. אַ וואָך נאָך תשעה-באב איז דאָס געווען. הילע מיט שימע, די קאַראַבעלניקעס הייסט דאָס, זיי זיינען דאַמאַלט געווען אין וועג מיט די גאַנצע לייזעכץ פון די דערפער. אין וואָגן באַ זיי איז געווען אַלציקעדינג אָנגעלייגט מיט וואָס די פויערים האָבן אָפגעצאַלט, ווער מיט יאַגעדעס און ווער מיט עפל, מער פון אַלציקעדינג איז געווען ראַזעווע בולבעס, פאַראַ-יאַריקע, געשמאַקע. ניט קיין ווייסע.

איז וואָס טוט גאָט, הער אַ מעשה. קיין וויאַרסט האָט ניט געפעלט מ'זאָל באַ זיך אַפן הויף דעם פערד ניט אויסשפאַנגען, און אָט האָסטע דיר די אַנדערע טעג יום-טוב, דעם סיוואַק איז איינגעפאַלן אַ שפּרונג טאַן. קיינער'ט עס ניט געהייסן ער זאָל אַ שפּרונג טאַן. צערייסט זיך דערוויילע אָן אווע. אַ קלייניקייט אָן אווע, אַ פונקט אזאַ קלייניקייט ווי עפעס אָן אַדערל ערגעץ ניט ווייט פון די האַרץ. אז אָן די אווע פאַרסטע אין דרערד אַריין, די האַלאַבליע 'עט זיך דרייען ווי אין דרויע! מיט איין קול האָבן זיי אַף עס אָנגעשריען, אַפן פערד, הילע מיט שימע: „סיוואַק ממזר!“ נאָר דערפון 'עט זיך קיין אווע ניט פאַרנייען! פון פרייער נאָך איז צו שטייף געווען פאַרצויגן די אוועס. באַ הילען איז געווען אַ מעסערל, ט'ער גענומען צושניידן אַ פאַס רימען, די אווע צוצובינדן, מ'זאָל באַווייזן אַהיימפאַרן. בשעת מעשה איז שימע אין וואַלד אוועק מיטן עמער, זיך אָנגיסן וואַסער פון טייכעלע דאָרטן. אָנגעקומען, ט'ער כמעט אוועקגעחלשט. אוועקגעחלשט זאָג איך דיר! וואָס האָט ער פאַראַ נסים דאָרטן דערזען? אַפן מאַך לעבן טייכעלע איז געלעגן אַ נאַקעטע די לאַנע-מינע פון די ציגל, מ'דאַרף דאָך דערציילן ווי ס'געווען, אַף איר איז געלעגן אַ גוי, דעם גוי ט'ער דערקענט, ער איז



געווען פון אויערדנע נאטשאַלסטווע. קיין מיאוסער איז ער נישט געווען!  
בילד-שיין! די וואַנצעס איז באַ עם געווען ווי צוויי סערפן, פאַר די ליפן  
זאַלסט עם נישט ברענגען, אז איך בין מיט אַ יאָר פופציק יינגער, ווייס  
איך שוין ווי אזוי עם אוכאַזשעווען. נו.

וואָס זאָליך דיר זאָגן, מ'קען דרייען אַהער און מ'קען דרייען אַהין. אַ  
ביילקע דערציילט דאָך וואָס איז געווען! ער איז אַפּ איר געלעגן ווי אַ  
באַרמענע מיט די קאָפּ אַראָפּ, די גאַנצע צייט האָט זי עם נאָר געקושט,  
זי'ט זיך אין עם איינגעביסן ווי אין סאַכאַמאַראַזשענע. זי'ט געסאַפּעט  
און געקוויטשעט אַפּ וואָס די וועלט שטייט. אַלע וויילינקע טיזיך באַ איר  
אַרויסגעכאַפט אז פאַר עם וועט זי שטאַרבן, נאָר עם האָט זי האָלט. ביז  
וואַנענט מ'זעט נישט הערט מען נישט! ביז וואַנענט ער איז דאָרטן נישט  
אַנגעקומען, שימע, ט'ער דערהערט מערניט די וואַסער. נו.

אַפּ טויט ט'ער זיך דאָרטן דערשראָקן, שימע. דעם עמער ט'ער  
אוועקגעלייגט אַפּן אָרט, ער איז צוגעלאָפּן צום וואַגן. „שאַ-שטיל!“  
ט'ער דעם ברודער מיט אַ פינגערל איבערן מויל געמאַכט, עם אַ קלאַפּ  
געטאָן איבערן האַנט, ער זאָל אַפּלאָזן דעם מעסער מיטן רימען מיט די  
אוזע. פונקט ווי באַ צוויי ברידערלעך וואָס האָבן ערשט אַנטדעקט דעם  
גרויסן סוד אז טאַטע-מאַמע ליבן זיך אין בעט. צוגעגאַנגען די פאַר  
טריט אין וואַלד אַריין, הילע, ט'ער אויכעט באַלד אוועקגעחלשט.  
דערוויילע ט'מען אינגאַנצן פאַרגעסן אַ ס'געווען אַפּ דער וועלט אַן  
אוזע. וואָס פאַר אַן אוזע! וואו אוזע! הילע איז געגאַנגען אין פאַראַוויס,  
דעם סיוואַק ט'ער באַ די לייצע געפירט, שימע איז געגאַנגען אַן אַ זייט,  
ער'ט געהיט די לויזע האַלאַבליע. קיין וואָרט ט'מען נישט אויסגערעדט.  
אז ביידן ט'אַנגעכאַפט אזא יצר-הרע, פרעג נישט, אַ מאַנסביל קען  
פלאַצן. ס'איבערגעלאָפּן באַ זיי די סלינע. פאַר די לאַמינען וואַלטן זיי  
אַריינגעגאַנגען אין פייער. אין פייער זאָג איך דיר!

אין מאַרציבאַל זיינען זיי אַריין ווי בוהייען. נאָר דער סיוואַק איז  
געווען אַ רואיקער, עם איז געווען גוט, אַן די אוזע קען ער זיך גיין ווי אַ  
טשערעפּאַכע. גלייך אַפּן אָרט האָבן זיי אַלציקעדינג אויסדערציילט.  
גאַרניט צוגעוואַרט ביזקל מ'עט נישט קומען צו זיך. איבעריקנס, ווער  
האַט צו זיי, קאַראַבעלניקעס! פאַר תלמידים אין סאַלאַנטערס ישיבה  
האַבן זיי זיך נישט אַנגעגעבן!

וואָס ט'מען דאָרטן נישט אַנגערעדט! „אין וואַלד האָבן זיי זיך  
צונויפגעשמעקט? מיטן בעדערס שייך און קליידונג ט'מען איר מיטן ערל  
געטראָפּן? קומט דאָך עם, דעם פאַס פון די ציגל.“ אזוי'ט איינער דאָרטן  
געזאָגט. אַנגעקומען אַ צווייטער ט'ער אַנגעדערשנט איך ווייס: „אַ  
געזונט איר אין די ביינדעלעך! ס'אַ ביינדעלעך! און ס'אַ הערעלעך! ס'אַ  
צורקע באַ איר! אַט אַ גויאישקער מזל, אַ?!“ אַ דריטער איז געווען נאָך  
קליינער: „באַ וואַלט זי מיר פירן אין וואַלד אַריין, די לאַמינע פון די  
ציגל! אַפּ מיין ערן וואָרט, אַלציקעדינג וואָס דער גאיען פון אויערדנע

נאטשאלסטווע קען מאכן קען איך אויכעט מאכן! און דעם תנא=ברא  
האָט אָפגעענטפערט נאָך איינער אַ חכם: „אָוואָס קלאַפסטע אין דער  
וועלט אַרײַן? האָסט נישט געהערט? טױב װי די װאַנט! אַז ער איז געלעגן  
װי אַ געהרגעטער. אַלציקעדינג האָט זי געמאַכט! פּלאַם=פּײער איז זי,  
די נקבה! גיהנום דאָ אָף דער װעלט! פּלאַם=פּײער איך דאָס!“

דער מענדל פון די ציגל, ער איך געווען אַ סװאַליטש, קיין נאָר איז  
ער נישט געווען. יענע נאַכט שױן, צו מעריב, האָטצעדך עם אין בית=  
מדרש אָפּגעדאַכט אַז מ'לאַכט עם אַלע אויסעט. נאַכער ט'ער אָנגע=  
שריען אָף זײנעם אַ מענטש, יענער זאָל דערגױן די זאָך, אָבער גלייך.  
אַז גלױבאַקער גאַס אין מאַרציבאַל איז נישט קיין אַלעקסאַנדראָװסקע  
בולװאַר אין װילנע! דער מענטש זײנער איז אַלציקעדינג דערגאַנגען. אַ  
פאַרציטערטער ט'ער עם אויסדערציילט, דעם באַלעבאַס. מ'האַט  
גערעדט אַז ער'ט זיך אָף גיך אָנגעזשלאַקעט, ס'זאָל זײן באַ עם האַרץ.  
איך בין עם גאַרנישט מקנא! אַ סברא אַז די פּיטשעװקעס ט'ער גאָר  
איבערגעהיפט.

שױן יענע נאַכט ט'ער איר פאַרטריבן, די װײב. אַנדערע האָבן  
גערעדט אַז ער'ט איר אַזױ ריכטיק צעשלאַגן. נאָר פון דעם װאַס איך  
װײס נישט קען איך נישט דערציילן. װײסן װײס מען אַז ער'ט איר אַ  
בריטשקע גערופן מיט צװײ לאַמטערנעס, מ'זאָל איר אינמיטן נאַכט  
אָפּפירן אַהײם קיין קאַנסטאַנטין. ביז װאַנענט דער פּורמאַן ט'איר נישט  
אָװעקגעפירט, ט'ער אָנגעשריען אָף איר מיט װיסטע קולות, דער גביר:  
„אָװעק פון דאַנענט, נפּקא! קעבינע מאַט! מיט יאַסקע=פּאַנדרען עסט  
זיך אַרומהורן אין די קאַנסטאַנטינער װעלדער! נישט אין מאַרציבאַל!  
הערסט! נישט אין מאַרציבאַל!“ די לאַמינע ט'זיך אָנגעפלאַנכעט װי נאָך  
אַ טױטן, פרעג נישט. באַ איר האָט זיך אַלציקעדינג געטרייסלט װי באַ אַ  
טרום אין שבט. יענע רגע האָט זיך איר פאַרוועלט איין זאָך מערנישט,  
שטאַרבן. נאָכן טױט, אַזױ'ט זי באַ זיך געקלערט, רעדט מען גוטע זאַכן,  
ס'איז „אַחרי מות קדושים אמור“ און אַז מ'לאַזט אַפילו פּאַל אַ בײזן  
װאַרט, גיט מען דאָך צו גלייך אָף אַן אָרט, „זאָל זי מיר מױל זײן“.  
אַט'עט זי טאַטע=מאַמע פאַרשעמט, קאַנסטאַנטיין ט'זי פאַרשעמט, אַלע  
אַרעמע ײדישע קינדער ט'זי אויכעט פאַרשעמט.

די בריטשקע איז אָנגעפאַרן און די בריטשקע איז אָפּגעפאַרן. פון די  
זאַכן אירע ט'ער איר נישט מיטגעגעבן גאַרנישנישט. אַז ס'קומט דאָך איר  
סקילה, אַזױ'ט ער איר װיפל מאָל דאָרטן נישט אָנגעשריען.  
אונטערוועגנס אין די בריטשקע האָבן די לאַמינעס יעלות שיער נישט  
איבערגעװעקט האַלב ליטע. דער פּורמאַן ט'געציטערט אַז עם עט מען  
גאָר דאָװײס װאַס חושד זײן. מער װי דאָס ט'עס נישט אויספעלן. און  
אַפּשר עט מען גאָר פּותר חלום זײן אַז אַ װעלפּיכע פון די מלכה=  
שבאם חיילות האָט זיך פאַרגלוסט איבערפּעקלען זיך אין  
אַנטאַנאָװסקער װאַלד. פאַרטאַג זײנען זײ אָנגעקומען אין קאַנסטאַנטיין.

ביז זי האָט דאָרטן אויסדערציילט, פּרעג ניט, דאָס איז גאָר אַן אַנדער מעשה. נו.

אַט האָסטע, ווען איז אַ טאָג אַ טאָג און ווען רעכנט זיך דור=דורות אַ טאָג.

זאָלסטע וויסן זיין, אַז ס'א גרויסע נפּקא=מינה, אַ שיכורע פּרייד ביזקל אַ ניכטערע. דער גאַנצער יום=טוב דאָרטן, אין מאַרציבאַל, אַז זי'ט עם אָפּגעטאָן אַף טערקיש, דעם גביר, דאָס איז געווען אַזאַ מין שיכרות. א' ניט אַלע שיכרותן קומען דאָך פון טרינקען! א' מ'וואָלט דאָרטן דעם חפּין=חיים געלערנט וואָלטן זיי פאַרשטאַנען, די קעלבאַקעס, אַז לשון=הרע פאַרשיכורט אויכעט, גאָכטער ווי די לינטופער משקה! די גאַנצע גליק באַ זיי מ'אויסגערונען ווי פון אַ לעכערדיקן קרוג. גאָר מ'עט זיך געפּרייט וואָס דעם גביר מ'מען אויסגעסילוקט ווי סט'עם געקומט.

אינדערפּרי ערשט האָט מען פאַרשטאַנען וואָס מ'האַט דאָ אופּגעטאָן. אַז ער'עט איר, די לאַמינען, אינמיטן גאַכט אַהיימגעשיקט צו די אָרעמע עלטערן אין קאַנסטאַנטין. ניט אַף קיין שמיטה און ניט אַף קיין יובל גאָר ביז וואַנענט משיח מ'ניט קומען. די חסידים האַלטן אַז מאַרגן קומט ער שוין, מיר ווייסן דאָך אַז ער איילט זיך ניט אונטער. די גאַנצע שטעטל האָט געוויינט ווי אַף אַ לוויה. ניט סתם אַ לוויה גאָר אַ לוויה גאָר אַ יונגע, אַ געזונטע. וועמענ'ט איינגעפאַלן אַז מער מ'מען איר קיין לעבעדיקע אין מאַרציבאַל מיט די אויגן ניט אַנקוקן. אין מאַרציבאַלער הקדש, דאָרטן האָט מען פאַר קיינעם קיין מורא ניט געהאַט, דאָרטן מ'מען אַ גאַנצן טאָג קדיש געזאָגט גאָר די לאַמינען. נו, וואו האַלט מען, אַ באַלד גאָר שחרית איז דער גביר

אָוועקגעגאַנגען צום רב, ער'ט עם אָפּגעטראָגן די כתובה. גאַכער מ'ער געהייסן רופן, דער רב, די קאַראַבעלניקעס. שימען מ'ער געהייסן צוואוואַרטן אין פירעם און בשעת מעשה מ'ער אויסגעפּרעגט הילען. גאַכער פאַרקערט. יעדער באַזונדער מ'ער זיי אויסגעפּרעגט. מיט אַלע קלייניקייטן. וואָס אַ רב קען!

צוויי זאַכן מ'ער געוועלט, דער גביר. דעם גט זאָל מען איר גלייך אַף אַן אָרט אָפּשיקן, די ווייב, קיין קאַנסטאַנטין. מיט אַ שליה מיוחד. ער זאָל איר מיט די אויגן מער ניט דאַרפן אַנקוקן. וואָס גאָר, ער זאָל איינגיין, דער רב, אַז וואָס ס'שטייט אין די כתובה וועגן די הונדערט אימפּעריאַלן איז בטלין ומבטלין, לא שרירין ולא קיימין. זי'עט זיך מזנה געווען, די ווייב! גאָר מיט אַן ערל אין וואַלד! קיין גראַשן קומט איר ניט. אַז לויטן דין קומט איר גאָר מיט שטיינער פאַרוואַרפן. זאָל זי אַ פאַרשעמטע בלייבן וואוהין זי'ט זיך ניט אַהינטאָן. אַזוי ווי מ'בעט זיך אויסעט, אַזוי שלאָפט מען דאָך אויסעט.

דאָ איז קיין ברירה ניט. ס'אלציקעדינג לויטן דין. פונדעסטוועגן איז  
עס ניט-גוט געוואָרן, דעם רב. ער איז געווען אַן איידעלער ייד, אַ  
בעל-רחמים, דער מאַרציבאַלער רב. ר' יהודה גדליה אָסמאַנאָוסקי  
ט'ער געהייסן, פרעג ניט, פון עס ט'מען אַ וועלט געהאַלטן. „רעבע  
לייבע-גאַדע“, אזויט מען עס גערופן. אַ טאָפּ כשרן ט'ער זיך געלייגט  
אין דער לענג און אין דער ברייט. אַז רעבע לייבע-גאַדע'ט געאַסרט  
ט'מען אזוי ריכטיק פאַרשטאַנען אַז דאָ איז ניטאָ וואָס צו מאַכן. ראַז  
געווען אַ רודף שלום, רעבע לייבע-גאַדע. ניט איינמאָל איז מען צ'עס  
געגאַנגען, ווער אָפּ לאָדן זיך ווער אָפּ גטן זיך, אַלציקעדינג ט'ער  
אויסגעהערט, נאַכער ט'ער גענומען ריידן דאָרטן מיט יעדער איינעם,  
אַז אַ טיש האָט זיך געקענט אַזש צעוויינען. יעדער איז פון דאָרטן  
אַרויס אַ צופרידענער. דאָס דאַרף מען קענען! אַלעמאָל ט'ער געטאָן  
פאַרגלעטן, ער'ט די סיכסוכים אויסגעגליכן און מ'איז פון דאָרטן  
אַרויסעט ווי דוד מיט יונתן. „רעבע לייבע-גאַדע'ט שוין אויסגלייכן“,  
אזויט מען אין יענע מקומות געזאָגט. רבנות ט'מען עס אין גרויסע  
שטעט נאַרייעט. ט'ער ניט געוועלט ריידן פונדערפון. „אין מאַרציבאַל  
בין איך געבאָרן און אין מאַרציבאַל וועל איך שטאַרבן“, אזויט ער זיי  
אַלעמען אָפּגעענטפערט. ניט אַלע דינסטיק און פרייטיק געפינט מען  
אַט אַזאַ מין רעבע לייבע-גאַדע! נו.

אַז דעם אמת דאַרף מען זאָגן. אַזאַ מין מעשה, וואָס צאָך אָפּגעטאָן,  
שטעל זיך פאַר, אַז קאַראַבעלניקעס זאָלן אַזאַ מין זאָך צוקוקן אין  
וואַלד, דאָס ט'ער דאָך פרייער ניט געהערט. איז געווען ביטער. מעגסט  
מיר גלייבן, אין האַרצן ט'ער ביי זיך געוואוסט, רעבע לייבע-גאַדע, אַז  
„לאַמינע די גוטע“ ט'מען איר אומזיסט ניט גערופן, די לאַנע-מינע. קיין  
נאָר איז ער אויכעט ניט געווען, ער'ט פאַרשטאַנען אַז אַ סוואַליטש  
פירט אַ צווייטן צו דאָווייס וואָס פאַראַ געוויירעס, אזוי שטייט געשריבן  
אויכעט אין די ספרים. אַז ס'גייט נאָך אין אַ שיטערע באַרד, ט'ער אַליין  
אויכעט חושד געווען אַז באַ דעם מאַן איז ניט ווי ס'באַדאַרף צו זיין.  
נאָר וואָס קען מען מאַכן, וויבאַלד זי'ט דאָך די אַלע יאָרן געמאַכט אַ  
שווייג. איצטער 'עט מען דאָך דעם פעלדשער ניט שיקן אַ קוק טאָן וואָס  
ס'טוט זיך באַ עס.

ס'ניט געווען וואָס צו מאַכן. אַלע ווייסן דאָך, אַז דער רמב... אַזאַ גאַט,  
אַז ס'גענוג אַז צוויי עדות דערזעען זיי, אַ מאַנסביל מיט אַ  
ווייבספאַרשוין, ווי זיי קריכן פון אַ פינצטערן אָרט אַרויס. אַז ס'גענוג אַז  
צוויי עדות דערזעען ווי זיי טוען אַרויסהייבן איינער דעם אַנדערן פון אַ  
גרוב אַרויס. אַז ס'גענוג אַז צוויי עדות דערזעען זיי ווי זיי קושן זיך.  
אַקיצור, די גאַנצע מעשה, אַז מ'קען ניט נייטן אַ ווייב זי זאָל אַ גט  
נעמען, איז גלאַט במל אַז זי טוט אָפעט אַזעטקענע זאַכן, די ווייב. אָן אַ  
כתובה גייט זי אַרויסעט! מיט די תורה 'עסטע זיך ניט שפאַרן.  
איין זאָך מערניט. דעם גביר האָט דער רב געגעבן צו פאַרשטיין אַז

פונדעסטוועגן דארף א רב די ערשטע זאך אויסהערן ביידע צדדים. דער גביר האָט פאראיבל געהאט, נאָר מיט רעכע לייבע-גאָדען ט'מען זיך ניט אָנהייבן.

האָט ער אוועקגעשיקט אַן הזמנה, דער רב, ס'געווען געשריבן אַף לשון קודש. ער'ט דאָרטן געבעטן אַז די מרת לאנא מינא בת ר' יהודה שכנא, זי זאָל אַרײַנפאָרן אין מאַרציבאָל צ'עס אין בית-דין שטיבל. וואָס האָט זיך אָפגעטאָן אין קאָנסטאַנטין אַז ס'אָנגעקומען די הזמנה, פרעג ניט, דאָס אַן אַנדער מעשה. נו.

וואָס זאָל איך דיר זאָגן, אין מאַרציבאָל איז אַ בהלה געוואָרן. אַף די קאַראַבעלניקעס ט'מען זיך אָנגעזעצט ווי אַף רוצחים. די שויבן ט'מען זיי אויסגעהאַקט. אין גאָס האָט מען זיי געזידלט, ווי ווער:  
— מוסרים! מיט אַ קאַפּ שכל וואָלט איר בעסער דעם קאַטער געגאַנגען דערציילן!

— למלשינים אל תהי תקוה!  
— אַ סך האָט זי אייך אָפגעטאָן, לאַמינע די גוטע. ווער ווייס צי זי לעבט נאָך! ברענען זאָלט איר מיטן סיוואַק אינאיינעם! איר זאָלט זיך שטיקן מיט די טראַנטעס!

הילע מיט שימע האָבן זיך טאַכשעווער יאַטן גערעכנט, בלאַטע חברה, אזוי'ט מען זיך מיט זיי ניט פאַרטשעפעט. נאָר דאַמאָלסט זיינען זיי אַרומגעגאַנגען ווי די לעמעלעך. פאַר חרטה האָבן זיי זיך געריסן די ציינער פון מויל, די קאַראַבעלניקעס. זיי האָבן שוין ניט געענטפערט ווי ס'וואָלט אַלין איין מענטש געווען. וואו אַ צרה, דאָרטן שטעלט זיך אַרויס די נשמה. שימע'ט זיך ווי אַן עופעלע צעוויינט. הילע זעסטע, ערטצעך גראַדע אָנגענומען אַ האַרץ. עס איז געגאַנגען אין לעבן דעם ענין צורעכטמאַכן. האָט ער זיי אַלעמען אָט אזוי אַ געזאָגט, מיט די קאַראַבעלישע שטימע:

— וואָ, נאַרעלעך! שיסט ניט מיט קיין פייער! ווען מיר ווייסן צו וואָס דאָס 'עט אַלציקעדינג פירן וואָלט מען דאָך צוגעשוויגן! נאָך אַלעמען איז יעדער אַ גרויסער חכם! יידן! אַ וואָך! איין וואָך מערניט! דעם גט ט'מען איר אָפשיקן מיט די גאַנצע הונדערט אימפּעריאַלן! קיין עוולח ט'אַף איר ניט זיין, אַף לאַמינע די גוטע! זאָל איך אזוי לעבן! מיט דעריין 'עט זי נדן האָבן אַף אַ שידוך ווי ס'קומט איר, ניט מיטן כאַלערע פון די ציגל! אַ וואָך! יידן, אַ וואָך! מיר האָבן איר גאָר אָפּגעראַטעוועט פונעם פאַרקוקעניש פון די ציגל! אָפּגעראַטעוועט, יידן! ס'אַ גאָט-זאָך, אַ גאָט-זאָך אי' דאָס. פאַרושאַווערט וואָלט זי באַ עם דאָרטן געוואָרן! אַ טראַנטע וואָלט פון איר דאָרטן געבליבן!

מ'איז זיך צעגאַנגען. באַ יעדן אַף די ליפן ט'זיך געהערט מערניט איין וואָרט: „ס'אַ גאָט-זאָך, אַ גאָט-זאָך אי' דאָס.“ אַ דעם רבונו של

עולמס איינפאלן ווייס דאך קיינער ניט. א קאשיף א מעשה! אָט 'עט מען זען, צי קאראבעלניקעס קענען כישוף מאכן. א וואָך 'עט מען דאָך געזאָגט.

זיינען זיי צום רימער אוועק, די קאראבעלניקעס. מעט זיך דאָרטן איינגעהאנדלט די בעסטע אוועס. די אלטע פאָפראווען ט'מען מורא געהאט. מעט שוין געזען צו וואָס קען פירן א צעריסענע אווע! אז ס'וואָלט געטראָפן באַ די חסידים אזא מין מעשה, וואָלט מען איבער די אוועס א ביכעלע ארויסגעלאָזן, אָף מיין ערן וואָרט. „בערדיטשעווער אוועס“, איך ווייס ווי ס'וואָלט באַ זיי געהייסן, מאלע וואָס ס'קען זיך מאַכן באַ די חסידים!

זיינען זיי ארויסגעפאָרן אין וועג אריין, הילע מיט שימע. 'עסטע

פרעגן, צו וואָס אין וועג אריין, צרות האָט זיי אין מאַרציבאל אויסגעפעלט, א? זאָלסטע איין זאך וויסן זיין. די אלע יידן וואָס פאָרן אַרומעט די גאַנצע צייט, קיין נפּקא-מינה, א סוחר אָן עושר צי דער וואָס גייט איבער די הייזער, איין זאך ווייסן זיי אלע: א' מ'זיצט אין שטוב ווערט דער מח פאַרקאַלכט, א שטיק מעבל ווערט מען. מ'זיצט און מ'פרעסט און מ'ווערט דיק. זוכסטע אָן איינפאל, טאָ לאָז זיך אין וועג אריין! אומזיסט איז אליהו הנביא אין מדבר אוועק?

דעם סיוואַק ט'מען פונדעסטוועגן ניט איינגעשפּאַנט אָף אַרומפּאָרן אין דער וועלט אריין. ניטע סלאָוויטע! דאגה ניט, קאראבעלניקעס אז זיי פאָרן אַרומעט ווייסן זיי וועמען אויסזוכן. אָהאָ! אז די פיס ווערן פאַרפלאַנטערט מיט די לייצעס מיט די אוועס און מיטן בייטש-שטעקעלע, א' מ'פאלט אריינעט דערפאַר צום גבירס אשת-אישניצע אין וואָלד אריין מיט אָן ערל, ס'צעקאַכט זיך א שטאַט מיטן גביר און מיטן רב אינאיינעם, און ס'גייט נאָך אין הונדערט פּרעיאַלן, דאַמאַלסט הייסט דאָס באַ יידן אַ בלאָטע. אַ בלאָטע אַ סלּוכאַטע!

אַ גריפע, איז רופט מען דעם פעלדשער. אָף אַרויסקריכן פון אַ בלאָטע דאַרף מען אַ חכם. זאָלסטע וויסן זיין, אז דאַמאַלסט איז גאַרניט אנדערשט געווען ווי היינט. אז ס'איז: אין חדש תחת הלבנה. אָף אַרויסקריכן פון אַ בלאָטע איז דער קליגסטער ייד אין ווילנער גובערניע קיין רב און קיין דיין ניט. לאַ מיט אַ פּור! ווער אי' דאָס דער ייד דאַרף איך דיר ניט זאָגן. א' היים-מאיר דער סווירער אי' דאָס! קיין פיינשמעקער 'עלן פון עם דאָך ניט האַלטן, באַ זיי איז אַ ייד אַ מענטש דאַמאַלסט אז ער גייט מיט אַ טראַיקע און לעבט זיך אין אַ מויער! אי' דאָך היים-מאיר דער סווירער אָן אַרעמאָן! גייט ער דאָך איבער די הייזער! אויף לאַנג בלייבט ער דאָך אין ערגעץ ניט. היינט אין קלושאַן, מאַרגן אין קאַמאַראָוו! פאַר אַ משוגענעם האַלט מען עם נאָך, פאַרוואָס איבער די מאַדנע זיטן. גייט ער מיט אַ פאַטשיילע ווי באַ אַ פרוי, איז גייט ער. האָט ער זיך צו די פאַטשיילע ציצית צוגענייט! אי' דאָך עם היים-מאירס אָן אַרבע-כּנפות. און אז איין שוך איז באַ עם אַ

מענערשע, די אנדערע א דאמסקע, איז וואָס גייט מיר אָן, זאָל ער גיין מיט לאַפּצעס, מיט זאָקן, מיט פּאַטקעוועס. אַ נייע צרה אין שטאָט!  
אומעטום וואו ער גייט, חיים=מאיר דער סווירער, זאָגט ער דאָך גלייך: „איך האָב חן! באַ גאָט און באַ לייט!“ ווי אזוי איז באַ עם דער פּזמון? „זאָל איך אזוי האָבן חן אָף יענער וועלט ווי איך האָב חן אָף דער וועלט!“ וואָדען, בעסער אַ גביר וואָס זאָגט אין טאַטן אַריין? אז אליהו הנביא עט זיך דאָ אין ליטע פאַרשטעלן פאַר אַ ייד וואָס גייט איבער די הייזער, עט דאָך עם חיים=מאיר דער סווירער זיין! אַ מ'כאַפט דעם יידן אָן אַ זייט, אַ מ'קען מיט עם אויסריידן אַ וואָרט, דאַמאָלסט קען ער אויך שלמה=המלכס אָן עצה דערלאַנגען. זאָל מען אַלע גאָר חן האָבן אָף ביידע וועלטן ווי ס'האָט חן חיים=מאיר דער סווירער. פאַרלאַזעך אָף מיר. נו.

הער זיך איין, אז ס'גייט אין פאַרטייטשן די גמרא איז דאָך אַ קאַראַבעלניק אַ קאַרפּישע קאַפּ. גאָר אַ מ'דאַרף אימיצן אַ יידן גיין אויסזוכן, דאַמאָלסט אי' דאָך עם די רפואה צו די מכה! ווילנער גובערניע איז ניט ווילנער גאַס. די מלאכה דאַרף מען קענען. די וואָס פאַרן באַשטענדיק אַרומעט מיט אַ פּערד און וואָגן, אָף זיי מעגסטע זיך פאַרלאָזן. זיי האָבן גלייך פאַרשטאַנען, הילע מיט שימע, אז חיים=מאיר דעם סווירער דאַרף מען די ערשטע זאָך אין סוויר גאַכפּרעגן. אַ מעת=לעת ט'עם ניט געדויערט. אָנגעקומען אין סוויר. באַ דעם ט'מען אָנגעפּרעגט און באַ יענעם ט'מען אָנגעפּרעגט. דער'ט ניט געוואוסט און יענער'ט ניט געוואוסט. ביז וואָנענט איינער אַ פּורמאָן, ער איז דאַרטן פּונקט אַדורכגעפאַרן, ער'ט חיים=מאיר דעם סווירער גראַדע דאָ אין מיכאַלישעק דערזען. האָבן זיי זיך ניט אונטערגעפּוילט, די קאַראַבעלניקעס, גלייך אָף אַן אַרט האָבן זיי דעם סיוואַק ווידער איינגעשפּאַנט. אין אַ פּאַר שעה אַרומעט זיינען זיי אַדאָ געווען, באַ די וויליע. גאָר וואָס זאָל מען מאַכן, אז יענעם טאַג ט'זיך יורקע דעם קאַפיטאַן גראַדע פאַרגלוסט כאַפּן אַ דרעמל איידער פּירן דעם פּראָם? אָן דעם פּראָם עסטע דאָך פּון סווירער זייט אין מיכאַלישעק ניט אַריינפאַרן! נו, אי' גאָר אַ פּאַר שעה. דערווילע האָבן זיי איבער=געשריען איבער די וויליע: „חיים=מאיר דער סווירער אי' דאָ דאָ?“ האָט מען זיי אָפּגעשריען: „ר'דאָ דאָ“. סוף=כל=סוף ט'מען עם איבערגעוועקט. דעם יורקע קאַפיטאַן. אזאַ קאַפיטאַן איז ער ווי איך בין אַ מוהל. טרייבט מען דעם סיוואַק מיטן וואָגן אַפּן פּראָם אַרוף, צערייסט זיך איינע פּון די פּראָמישע שלעפּ=שטריק. זיצן זיי אַלע אינמיטן די וויליע. אייערנעכטן פּון געשפּאַן אַן אוזע, היינט די פּראָמישע שטריק, מאַרגן קען מען זיך מיט אַ טלית אויכעט וואַרגן. אז ס'נעמט באַ אַ מענטשן גיין מיט די קאַפּ אַראָפּ קען זיך אַלציקעדינג מאַכן. צרות אז זיי קומען, איז ווי די פּייגל פאַר פּסח אז זיי קערן זיך אום אין מיכאַלישעק. נו. וואָס זאָל איך דיר זאָגן, מיט נסים ט'ער זיי סוף=כל=סוף אַריבער=

געפירט. אז יענער קאפיטאן אי' דאָס! דער סיוואַק האָט זיך גלאַט  
צעשפּוּזשעט! אז שעהן לאַנג איז ער געשטאַנען אַן איינגעשפּאַנטער  
אַפן פּראָם, אינמיטן די וויליע! די וואַסערדיקע פּליגן האָבן זיך מיט עס  
מחיה געווען. יענער תּענוג! אַנגעקומען אַפן מאַרק ט'ער געהירזשעט  
ווי דער חזן אין אוטיאָן. קאָס מיט צרות ט'מען עס אַפן הקדש  
אַנגעטריבן, דעם סיוואַק. וואָס טויג אַלע מעשיות, אַנגעטריבן איז  
אַנגעטריבן.

חיים=מאיר דער סוויטער איז אינדרויסן געשטאַנען. ער'ט וואויל  
געוואוסט אז עס גייט מען זוכן. וועמען דען עט מען דאָ קומען  
אויסזוכן, פון מאַרציבאַל צוויי יידן? בריינקע די עקרה? אַמע די  
צעדרייטע? חיים מאַלע=אסת'ר'ס וואָס האָט זיך פאַרסמט דערנאָך מיט  
עסיק אַלמאי יענטקע סימע=מעישע'ס איז אַוועק חתונה האָבן מיט  
מאָטקע מנשה'ס?

ווי אַ דאָקטער אין קאַנטאָר ט'ער זיי אַפּגעוואַרט, חיים=מאיר:  
— איך האָב חן!

שימע אי' געשטאַנען אַ שטומער. האָט דער ברודער זיינער  
אויפגעפנט אַ מויל.

— ר' חיים=מאיר! אין מאַרציבאַל איז ביטער, קיין חן איז דאָרטן  
ניטאָ!

דערהערט אז מ'גייט עס אויסדערציילן אַ מעשה, איז ער באַ זיי אַפן  
וואָגן גלייך אַרוף. אַחוץ די פּאַר ווערטער מיטן חן ט'ער דאָך מיט  
קיינעם קיין וואָרט אין גאָס ניט אויסגערעדט. ער'ט זיי שוין אַנגעוויזן  
וואוהין פּאַרן. ווייטער מיטן פּראָם פירן מלחמות איז פאַר זייערע  
קאַראַבעלישע כוחות ניט געווען, איז גאָט צעדאַנקען. ער'ט זיי געהייסן  
פּאַרן מיטן ווילנער וועג. מ'איז אַריינגעפּאַרן דאָרטן אין ערשטן דאָרף  
אַריין, אין פּאָדוועראַנץ. דאָרטן אָן אַ זייט איז געשטאַנען אַן אַפּגע=  
לאַזענע כּאַלופּע. די שויבן ט'מען פון לאַנג אויסגעהאַקט. דער טאַג איז  
נאָך געווען אַ הייסער, אין די כּאַלופּע איז געווען פּונקט גוט. דאָרטן אי'  
דאָ אַן אַלטער טיש. אַרום טיש אי' דאָ פיר בענקלעך, די פּאַרענטשעס  
זיינען צעבראַכענע, נאָר די געזעסן האַלטן זיך. אַ בענקל איז דאָך  
געגליכן אַף אַ מענטשן, די וויכטיקסטע גלידער ווערן די לעצטע  
פאַרפּוילט. נו.

איז מען געזעסן אין די כּאַלופּע, ווי להבדיל די גראַפן וואָס ריידן זיך  
צענויפעט אין אַ פּאַלאַץ פון גובערנאָסע זאַכן. אַלציקעדינג ט'ער  
אויסדערציילט, דער הילע. אַנגעהויבן האָט ער מיט די מאַרציבאַלער  
גבירים פון די ציגל, און דעם אַמאָליקן שידוך מיט קאַנסטאַנטין. מ'דאַרף  
זאָגן דעם אמת, ער'ט דווקא גוט דערציילט, אַלציקעדינג מיט אַ סדר.  
דעם סיוואַק ט'מען אויסגעשפּאַנט, מ'עט עס צוגעבונדן צו אַ פּלאַקן אין  
וואַנט. אַלע ווילינקע האָט דער סיוואַק אַריינגעשטעקט די קאַפּ אין לאַך  
דאָרטן, וואו ס'אַמאָל געווען דער פענצטער, ער'ט אַ קריין געטאַן מיט



די ציין. נאָר די אייווערן ט'ער ניט אַראָפּגעלאָזן! אַ סימן אז עס איז אויכעט געווען געפעלן ווי הילע דערציילט.  
וויי איז מיר, די קינעלע ווערט דאָך ניט גרעסער. נו, די מעשה! וואו האַלט מען? יע, מיט קיין וואָרט ט'ער ניט איבערגעפרעגט, חיים=מאיר דער סווירער. ער איז געזעסן, ער'ט געדרייט מיט אַ ציצה פון פאַטשיילע, ער'ט זיך צוגעשאַקלט, אַ ביסל ווי אַ מאַנסביל, אַ ביסל ווי אַ פרוי, און אַ ביסעלע דארף מען זאָגן ווי אזא מיין היימישער שד. אז ער'ט אַלציקעדינג אויסדערציילט, הילע, ט'מען אַלע דאָרטן לאַנג אונטערגעשווינגן.

אזוי אי' דאָס באַ עס, באַ חיים=מאירן. הערט זיך צו מיט קאָפּ, כאַפּט זיך ניט אַרויס מיט קיין וואָרט. אז יענער ט'אַפּגערעדט, דאַמאָלסט קלערט ער איבער די זאָך און נעמט ריידן קלאָרע דיבורים. נאָכער גיי און זוך עס אין פּאָדבראָדזש. אזוי'ט ער זיי אָנגעזאָגט, די קאַראַבעלניקעס, דער ניגון באַ עס איז געווען ווי באַ די פיר קשיות:  
— די ערשטע עצה איז: א' די יידענע טאָר מיט קיין פּוס מער אין מאַרציבאַל ניט אַריינשמעקן. חמין אי' דאָס, חמין שעבר עליו הפּסח!  
— די צווייטע עצה איז: אַ בורר דארף מען דאָרטן אַריינשיקן, אַ רב וואָס איז ניט קיין קלענערער אין לערנען ווי דער מאַרציבאַלער רב.  
— די דריטע עצה איז: אז קיין פאַרמישמער אינעם עסק טאָר אַ בורר ניט זיין, ער דארף זיי אַלעמען פרעמד זיין ווי דער טאָמער.  
— די פּערטע עצה איז: דווקא אַ מקובל. דער שולחן ערוך עט דאָ האַלטן מיט דעם ייד פון די ציגל. די קבלה עט מיט לאַמינען האַלטן. האָט ער דאָך אָפּגעאַרבעט, חיים=מאיר דער סווירער. צוריקצוצו גייט ער צופּוס. מעט עס אַ מטבע געוועלט אַריינרוקן, ט'ער זיי אַ זאָג געטאָן אז באַ קיין קאַראַבעלניקעס נעמט מען קיין נדבות ניט. נאָר וואָס:

— אז זי'עט די הונדערט פּרעיאַלן אָפּגעמען, עט זי מיר אויסזוכן, לאַמינע, זי'ט שוין שענקען אַ נדבה, וועט זי אזוי חן האָבן אַף יענער וועלט ווי זי האָט חן אַף דער וועלט. יידן, אַ גוטן!  
ער איז אַוועקגעגאַנגען. די ברידער זיינען געבליבן זיצן ווי די קשאַקעס. פּלוצלונג האָט ער זיך אַ כאַפּ געטאָן, הילע, אז קיין אויס=גענוצטע שוועבעלע האָט עס ניט די ווערט, וואו'עלן מאַרציבאַלער קאַראַבעלניקעס אויסזוכן אָט אזא מיין מקובל? און אז מעט שוין אויסזוכן, וואָס, אַ רב אַ מקובל עט גיין אין מאַרציבאַל לויפּן, זיך אַריינמישן אין אַ פאַרפּלאַנטערניש, אז ס'גאַרניט זיינער אַן עסק? ער'ט לויפּן דאָרטן זיך פאַרטשעפענען מיט רעבע לייכע=גאָדען? אוואַצע און אוואַצע!

דעם סיוואַק ט'מען איינגעשפּאַנט און דעם סווירער ט'מען אָנגע=יאָגט. די שקיעה'ט אַ כאַפּ געטאָן די וועג. נאָך אַ וויילינקע וואַלט מען עס געדאַרפט אין סויעטאַטש גיין זוכן. האָט מען עס אויסגעשריען:

— א רגע, חיים=מאיר! דעם מקובל וואו זוכט מען אויסעט?  
 — אין מארקן! — אזויט ער געענטפערט, חיים=מאיר, ער איז  
 באלד פארשוואונדן געוואָרן אָפּ אַ סטעזשקע דאָרטן אין וואַלד.  
 אַריינגעפאָרן דאָ אין מיכאַלישעק, זיינען זיי אוועק, די קאַראַבעלניקעס,  
 אין בית=מדרש. גלייך אָפּן אָרט ט'מען זיי געגעבן צו וויסן, דאָ ווייס  
 דאָך יעדער, אז אין מאַרקן, ס'דאָך אַ פּויערשער דאָרף, פּון דאַנענט  
 קיין דריי וויאָרסט אויכעט ניט, פּאָזע די וויליע, אַ העלפט די וועג אָפּ  
 בואַק, הינטערן דאָרף לעבט זיך איינער אַ ייד, אין אַ כאַמע לעבן די  
 וויליע, גיט ער זיך אָפּ מיט די קבלה. די ווייב אי' באַ עם אַ פּשוטע  
 יידענע, אַ פּישערקע, מאַריאַשע רופּט מען איר, קומט זי צו עם איינמאָל  
 אַ וואָך אָפּ שבת מערניט. זי לעבט זיך אויכעט אַ גאַנצע וואָך אליין אין  
 אַ שטיבעלע לעבן די וויליע דאָ גיט ווייט, צום הויף צוצו. ווי זאָגט מען  
 עם, די זעלביקע וויליע מערניט אַנדערשט געשלייערט.  
 דערהערט די מעשה, ט'מען איינער דעם אַנדערן, הילע מיט שימע,  
 אַזעטקענע מינעס געמאַכט, מעט געקענט מיינען, כ'ווייס, די וואַלקנס  
 האָבן זיך דאָ אַראָפּגעלאָזן אָפּ ווילנער גאס אַראָפּ. ערשט קאַראַבעל=  
 ניקעס געווען מיט קנעפעלעך אָפּ צו פאַרקויפּן די פּויערים אין די  
 דערפער און אָט וואָס טוטצעך מיט זיי אָפעט. דעם מאַרציבאַלער גביר  
 מיט זיין יידענע צו אַ גט געפירט. די גרושה זיינע די הונדערט פּריאַלן  
 אָפּגעקאַסט. פּאָרן אַריין אין סוויר חיים=מאיר דעם סווירער אופּזוכן. אין  
 מיכאַלישעק פּאַקט מען עם. פירט ער זיי אָפעט אין פּאָדוועראַנין און  
 דערציילט פּון מאַרקונער מקובל, אַ ייד אַ פּרוש, האָט ער דאָ אין  
 מיכאַלישעק אַ ווייב אַ פּישערקע. אַ דאָט מען דאָך איר מאַריאַשע די  
 קרומע גערופן, אַ זי'ט אונטערגעהונקען אָפּ אַ פּום.  
 וואָס צאָך דאָ אָפּגעטאַן! ס'געגאַנגען צו נאַכט צוצו, די ברידער  
 זיינען געשטאַנען דאָרטן לעבן בית=מדרש, וואָס טוען זיי, נעמען קריגן  
 זיך! הילע'ט אַ שריי געטאַן אז מ'דאַרף גלייך אַריינפּאָרן צום מקובל אין  
 מאַרקן. אז עם דאַרף מען דאָך האָבן, גיט די יידענע זיינע. ט'עם  
 אַריינגעזאָגט שימע אז דאָס איז גלאַט נאַרישקייט, די ערשטע זאָך  
 דאַרף מען אַנקומען צו די יידענע. זי דאָך דאָ אין מיכאַלישעק, יענער  
 לעבט זיך אין מאַרקן ווילע ער איז אַ פּרוש. ער וויל גיט מ'זאָל עם  
 קומען שטערן, טאָ וואָס 'לן זיי עם גיין דרייען די קאַפּ, ער קען זיי גאָר  
 אַרויסטרייבן! יענע געסט אי' דאָס! אַ פּיינע מעשה, קאַראַבעלניקעס פּון  
 יענער זייט סמבטיון 'לן זיך ביינאַכט יאווען און בעטן איין קלייניקייט,  
 ער זאָל מיט זיי אָפּפּאָרן קיין מאַרציבאַל אויסטענהן זיך מיטן  
 מאַרציבאַלער רב רעבע לייבע=גאַדען, פאַר אַן אַשת=אישניצע אַ  
 לאַנע=מינע. גיט ער האָט אַ שייכות מיט מאַרציבאַל, גיט מיט ר'  
 לייבע=גאַדען און אַוודאי גיט מיט קיין אַשת=אישניצע.  
 אַקיצור, די גאַנצע שטעטל האָט זיך אַריינגעמישט. מעט זיך אָפּ  
 הילען אָנגעזעצט, ביז וואַנענט ער'ט גיט פאַרשטאַנען אז דער ברודער

האָט רעכט. איבעריקנס האָט זיך די מאַריאַשע אַליין דאָרטן געיאָוועט.  
האָבן איר די קאַראַבעלניקעס אַלציקעדינג אויסדערציילט, פון  
מאַרציבאַלער גבירס שידוך און ביזקל היים-מאיר דעם סווירער.  
וואָס זאָליך דיר זאָגן, די מאַריאַשע טײַטש געגעבן צו פאַרשטיין אַז  
אינדערוואָס קען זי דעם מאַן ניט גיין איבעררייסן, ער איז פאַרטאָן אין  
לערנען, ער זוכט אויסעט נשמות פון אַלערלייאיקע וועלטן. שבת 'עט זי  
עם אַלציקעדינג אויסדערציילן. שבתע-נאַכט קערט זי זיך אום אין  
מיכאַלישעק. 'עט זי לאָזן וויסן.  
זיינען די קאַראַבעלניקעס דאָ איבער שבת געבליבן. מ'האָט זיך  
איבער זיי געקריגט, באַ וועמען 'עלן זיי נאַכטלעגער האָבן.  
ווייז מיר, די קינעלע רוקט זיך צום וואַנט צוצו. אַ קינעלע האָט קיין  
צייט ניט. די מעשה!

יע, קערט זי זיך דאָ אומעט שבתע-נאַכט, די מאַריאַשע, דעם  
מקובלס ווייב. עם ווי מ'רופט, ריכטיק, ווייס מען ניט ביזל היינטיקן טאָג,  
רופט מען עם „ווירעביודע-מאַמיר“ איבער די פאָר ווערטער אין סידור,  
ער שרייט זיי אויסעט ווי אַ באַנומענער אין בית-מדרש פרייטיק צו  
נאַכט. דאָ יאָוועט ער זיך מערניט איינמאַל אַ וואָך צו קבלת שבת.  
אַז זי'ט זיך אומגעקערט שבתע-נאַכט אין מיכאַלישעק, האָט זי זיי  
אַלציקעדינג איבערדערציילט, די מאַריאַשע. דער מאַן אירער — אַ  
פיינער מאַן, א' נאָר אום שבת בלייבט ער מיט איר, דאָס אַן אַנדער  
מעשה — וואָס וויל ער, ער דאַרף זיך אַן עצה האַלטן, ניט מער און ניט  
ווייניקער, מיט די נשמות פון די אַמאָליקע מקובלים וואָס מיט זיי רעדט  
ער זיך צונויפּעט דאָרטן אין די כאַטע באַ די וויליע. ווי דו קוקסט עם  
אַנעט, דעם סידון, אַז יענע לין הייסן, ט'ער אין פאַריזש אויכעט פאַרן!  
פאַרשטייטו מיר, מיט נשמות קען מען דאָך קיין זאָך ניט וויסן. יענע  
וואָך קען עם גראַדע ניט געלינגען. ניט געלונגען איז גיי לערן אַ בער  
טאַנצן.

דערהערט אַז ערשט איבעראַכטאַנג שבת 'עט זיין גייעס, האָבן זיי  
פאַרשטאַנען, די קאַראַבעלניקעס, אַז דאָס אי' נאָך ווייט צום  
געלעכטער. אַז פאַר כישופמאַכער האָבן זיי זיך געוועלט אויספיינען.  
דאָמאָלסט אַז מ'האָט זיי דאָרטן אין מאַרציבאַל שיער אין גאָס ניט  
צעטראַטן, האָבן זיי דאָך גלייך אַפּ אַן אַרט אויסגעשריען: „איין וואָך  
מערניט“. פון שרייען ווערט מען הייזעריק.

בא די מאַריאַשע איז די קאַפּ אַ בעסערע ווי באַ טויזנט  
קאַראַבעלניקעס. זי איז געווען אַ יתומהלע, איך געדענק דאָך. דער  
מיכאַלישקער גאָן, ר' שבת פיינבערג ט'מען עם גערופן, מיט יתומים  
און יתומות ט'ער אַליין געלערנט. אַז ער איז קראַנק געוואָרן, ט'מען עם  
צוגערעדט פאַרן אין דייטשלאַנד, דאָרטן ט'מען עם אופגעשניטן, די  
דאָקטוירים, און דאָרטן איז ער אַפּן אַרט אַוועקגעשטאַרבן. וואָלט ער  
דאָ געבליבן וואָלט ער ווייטער געלעבט, דאָס איז אַלציקעדינג גאָר אַן

אנדער מעשה. נו.

נעמט זי, די מאריאשע, און טוט זיי א זאג, אז ניט געפידלט איז אונטערגעשפילט. צואיילן דעם מאן אירן, דעם מקובל אין מארקן דארטן, קען מען דאך ניט. א מקובל וואס גיט זיך אפעט מיט די נשמות פון מתושלחם יארן און ביזקל משיחם צייטן, איז בא עם האט א ווערדע א וואך, א יאר, דור-דורות? מעט עם גיין אפשמיסן, ער זאל וואס גיכער מאכן די ארבעט? ווא, ס'א מולער? ס'א סטאלער? א ס'ארויס געווארפן די רייד.

האט זי זיי אט אזוי נארייעט, די מאריאשע: זאלן זיי אוועק אהיים, דארטן לן זיי דעם מארציבאלער רב אונזאגן אז דער מארקונער איז זיך מיט וועגן דעם צי ער'ט א בורר זיין פאר די לאנע-מינע. אלציקעדינג וואס מאריאשע'ט זיי געהייסן האבן זיי געמאכט. וואס צאך אין מארציבאל אפגעטאן דארף איך דיר ניט זאגן! דא רופט מען עם, דעם מקובל, „ווירעביודע-מאטיר“, נאר אין גאנץ ליטע ט'מען עם ניט אנדערשט: „דער מארקונער“, גערופן. אין די ספרים רופט מען עם דאך אַנעט „המארקוני“. „א' מ'לעבט דערלעבט מען אלציקעדינג“, אזוי'ט מען בא זיי דארטן געזאגט, „אונדזערע קארא- בעלניקעס האבן די מעשה מיטן גבירס גט צום מארקונער אזש געבראכט! עפן זיך הימל!“

א סך דארטן האבן סתם ניט געגלייבט. וואס, זייערע קארא- בעלניקעס זיינען אוועק צום מארקונער?! הייבט זיך ניט אן. אז ס'איז פערדס פום, פאטקעוועס אן אייניקל.

דערהערט „היים-מאיר דער סווירער“ האט רעבע לייבע-גאדע פארשטאנען אז פון ריינסטן וואסער איז דאס. אלצאיינס ט'ער זיי איטלעכן פאר זיך איבערגעפרעגט. שימען ט'ער געהייסן צואווארטן אין פירעם און דערוויילע ט'ער אויסגעפרעגט בא הילען. נאכדעם פארקערט. יעדער באזונדער ט'ער זיי אויסגעפרעגט מיט אלע קלייניקייטן.

דער מענדל פון די ציגל איז ביז ווי א הונט געווארן. וואו'ז געהערט געווארן, א רב זאל קיין גט ניט לאזן אפשיקן א ווייב א נואפטע, אז די צוויי עדות האבן אלציקעדינג געזען, פארוואס שיקט מען ניט, ווייל די עדות, גרויסע קנאקער, גאנצע קאראבעלניקעס, עם-הארצים פון די מה-נשתנה, האבן חרטה, קומען נאכער צו פארן אין שטאט אריין און דערציילן פאר די בענטש-ליכט א מעשה, אז דעם מארקונער איז סמוטנע געווארן אף דער עלטער, האט ניט וואס צו טאן, זיצט ער זיך, און קלערט איבער וועגן מענדל פון די ציגל אין מארציבאל און זיין ווייב לאנע-מינע אין קאנסטאנטין. אפן מארציבאלער רב ט'ער פאראיבל געהאט, דער מענדל, נאר וואס ט'ער זיך נאריש מאכן, אז רעבע לייבע-גאדע הייסט צואווארטן איז צוגעווארט. רעבע לייבע-גאדען איז ווארעם געווארן אפן הארצן, סיי פון

גוטסקייט וועגן און סיי א ביסעלע, נו, יעדער מענטש זוכט זיך אויסעם  
א ביסעלע יחוס. פון גוטסקייט, ער איז געווען זיכער אז דער מארקונער  
וועט אויספועלן פאר לאַנע=מינען די כתובה מיט אלציקעדינג וואָס  
ס'שטייט דאָרטן, זאָל זי אַרויסגיין א ריינע, זאָל זי זיך אויסזוכן אָן  
אַנדער מאַן, באַ אַטאָ דעם מענדל פון די ציגל 'עט דאָך סיי ווי בלייבן אַ  
וועלט מיט געלט. האָט דאָך רעבע לייבע=גאָדע אויכעט פאַרשטאַנען  
אז דאָס איז דעם רבונז של עולמם ווילן. מיטן רמב...ם ט'ער ניט גיין  
שפּאַרן זיך, דער מאַרציבאַלער רב. אַ מקובל קען זיך אָף אלציקעדינג  
פאַרמעסטן!

בשעת מעשה ט'ער זיך געפרייט, רעבע לייבע=גאָדע, אז צו עם אין  
שטאָט קען נאָך אַריינפאַרן דער מאַרקונער.  
פנים אל פנים מיטן מאַרקונער!

אָוועקגעגאַנגען אַ האַלבער יאָר. גאָרניט. פון גביר איז אַ באַרג אַש  
געוואָרן. ער'ט זיך שוין אויסגעזוכט אַ נייע כלה, נאָר ביז וואַנענט  
ס'ניטאָ קיין גט א'י דאָך ניטאָ וואָס צו ריידן. באַ עם האָבן זיך די טעג  
ווי פעך געצויגן.

אינמיטן ווינטער, נעמט און פאַרט אַריין אין מאַרציבאַל אַ שליח.  
שאַ, אַ בריוו פון מאַרקונער!

אַז אַלע זיינע יאָרן שיקט ער ניט קיין איינגעטונקטע פענע, אין  
ווילנע אויכעט ניט. צו קיין אויסגעקלונגענע גאונים אויכעט ניט. און  
וועגן אַ לאַנע=מינע, ער קען איר ווי דעם טאָטער, שיקט ער אַ שליח  
מיט אַ שליטן, מ'זאָל עם קיין מאַרציבאַל אָוועקטראָגן אַ בריוו. אַ סימן  
א'י דאָס געווען, אַז באַ די גרעסטע יידישע נשמות, ווער ווייס, אפשר  
איז אליהו הנביא באַ עם אין שטיבעלע באַ די וויליע אויכעט געווען, אַז  
באַ זיי ט'מען געהאַלטן א'י מ'דאַרף טאָן פאַר לאַמינען. דעם בריוו ט'ער  
אָף אַראַמיש אָנגעשריבן. אַז באַ די מקובלים רעכנט זיך לשון קודש אַז  
ס'פאַר די יידענעס אָפן מאַרק. דאָרטן איז געווען פאַרשריבן דער טאָג  
ווען ער'ט אין מאַרציבאַל אַריינפאַרן זיין אַ בורר פאַר לאַנא מינא בת  
ר' יהודה שכנא. אין בריוו איז געשטאַנען, אַז ער וויל זיך צונויפטרעפן  
מיטן מאַרציבאַלער ביחידות און ווייטער — קיינעם.

שטעל זיך פאַר! אַז אַ מקובל גייט זיין אַ בורר דאַרף ער זיך מיטן  
בעל-דין גאָרניט צונויפריידן! ער ווייס שוין ווי אַזוי מ'דאַרף ריידן.  
אין מאַרציבאַל האָט געקלונגען. אין קאַנסטאַנטין האָט געקלונגען.  
אין מיכאַלישעק האָט אויכעט געקלונגען. און אין נאָך פיר און פערציק  
שטעטעלעך האָט געקלונגען. באַ וועמען ט'מען ניט געהערט די מעשה,  
באַ אַלעמען! איוויער בייטש=שטעקלעך! ליפנישקער געצעם!  
סמאַרגאַנער בערנטרייבער! וואוהין דו זאָלסט זיך ניט אַ קער טאָן. איין  
זאָך מערניט ט'מען געוועלט אַלע וויסן: וואָס'עט דער מאַרקונער מקובל  
קענען דאָרטן אַנדרשענען, די אשת=אישינצע אַראָפּנעמען פון די תליה,  
אַ! וואָס, ער'ט גיין דערציילן אַז פון הימל ט'מען עם אונטערגעזאָגט, א'י

די קאראבעלניקעס האָבן אַ טעות געהאַט אין וואָלד, אַ וועדרע איז דאָס  
געווען מיט אַ וועדריכע? וואָדען? אַ וועדרע איז צוגעגאַנגען צו אַ  
וועדריכע, ט'ער איר אַ זאָג געטאָן: וועדריכע! קום מ'ילן זיך אויסהורן!  
באַ למדנים ט'מען אַנדערשט גערעדט. באַ זיי איז געווען אַ זיכערע  
זאָך, אז דער מאַרקונער ט'זיך מיט גמרות און מיט פוסקים וואַרפן,  
ער'עט ברענגען פון דעם און פון יענעם, פון אויבן און פון אונטן, פון  
בבל און פון אַשקאָש אז די גאַנצע מעשה וואָס די קאראבעלניקעס  
האָבן דאַמאָלסט אויסדערציילט פאַרן רב רעכנט זיך ניט קיין כשרע  
עדות. אַ קלוגער בורר געפינט שוין באַם עדות אַ פגם.  
כאַ, אַ מ'שפילט זיך מיטן מאַרקונער!

אַנדערע האָבן גאָר נביאות געזאָגט, אז ער'ט געפינען אין די  
ספרים, דער מאַרקונער, טאָמער איז דער מאַן אַן אכזר, גייטאָך עס  
אויכעט אין דין אַריין. אין מאַרציבאַל 'עט מען ברענגען אַ גאַנצע  
שטאָט, זי'לן אויסדערציילן ווי אזוי דער מענדל פון די ציגל האָט זיך די  
אַלע יאָרן איינגעזויגן אין לאַמינען ווי אַ פיאַווקע. וואָס זי'ט זיך באַ עס  
ניט אַנגעליטן! מ'זאָל נאָר ניט געפרוואַוט ווערן צו וואָס מ'קען געוויינט  
ווערן.

באַ די ליצנים ט'מען איין זאָך גערעדט מערניט. אז דער מאַרקונער  
'עט געוואָר ווערן באַ די מלאכים אז דער מענדל פון די ציגל איז אַ  
ניט-דערבאַקענער מאַנסביל, אַ סימן האָט מען, קיין קינדער אי' באַ זיי  
דאָך ניטאָ. טאָמער אי' דאָס ווייניק, קען מען דאָך אַ קוק טאָן באַ דעם  
מענדל פון די ציגל, די שיטערע, נאַסלעכע באַרד. וואָס, אַף אזאַ מין  
מיאוסקייט 'עט מען זיך פון הימל ניט צוקוקן? אַף חידושים לויפט מען  
אומעטום קוקן!

און דער מענדל פון די ציגל, ער'ט זיך די גאַנצע צייט אויכעט ניט  
אונטערגעפּוילט, פון אומעטום ט'ער אייגענע בוררים אַראָפּגעבראַכט  
אין מאַרציבאַל. אַ פולע פון ווילנע, אַנדערע פון יענער זייט סמבטיוון.  
איינעם אַ רב אַ גאון, פערלאָוו ט'מען עס גערופן, ט'ער אַראָפּגעבראַכט  
פון „דאָמבראַוויץ על-יד סאַרנע“, אזוי רופט זיך דאָרטן די שטעטל.  
ראָונער גובערניע! עק וועלט! וואָס אַ גביר קען! זיי זיינען אַלע אַריין  
צו רעבע לייבע-גאַדען און עס ווייטער די זעלביקע גמרות געבראַכט.  
אז אַלע רבנים האָבן איין פנים. אַלציקעדינג ט'ער פאַרשריבן באַ זיך  
אין פנקס. ער'ט צוגעזאָגט פסקענען וויבאַלד ער'ט נאָר הערן בוררות  
פון דער אשהם צד.

אין קאַנסטאַנטין דערווילע, האָט זיך די גאַנצע שטאָט אַנגענומען  
פאַר לאַנע-מינען נאָך מער ווי אין מאַרציבאַל. וויבאַלד מ'האַט  
צעטראַגן, אז דער מאַרקונער גייט אַריינפאַרן אין מאַרציבאַל פון  
אירטוועגן, ט'מען איר אַ מלכה גערעכנט, די מלכה קאַנסטאַנטין. מ'עט  
איר די בעסטע שידוכים נאַרייעט, ווי נאָר זי'עט ניט האָבן פון מאַן דעם  
גט. וואָס, אזאַ פאַרשיין דאַרף אַ גרושה בלייבן, אַ צו וואָס? עלנט ווי אַ

שטיין איז דאך ערגער ווי אין האלדז א ביין. בא זיי אין די כאטע  
דארטן ט'מען פון אומעטום די שענסטע מתנות אריינגעטראגן. א  
קלייניקייט, ארעמע יידן לערנען בלק מיט א הזירשן גביר! וואס ס'האט  
זיך בא זיי אין די כאטע ניט באוויזן! א וואנט-זייגער מיט א  
פאמפעדיקל ווי א סאָווע, א טישעלע מיט פיסעלעך ווי בא א לייב, א  
בילד פון מערת המכפלה. מיט פארבן! פרעג ניט. וואָס בא אן אַרעמאָן  
קען זיך פארוואַלגערן עסמע בא קיין גביר ניט געפינען.

מ'פלאַפלט און מ'פלוידערט. א' מ'דערוויסט זיך, איז עס ני' דאָס.  
ס'געווען ערגעץ אינמיטן שבט. אין מאַרציבאל ט'זיך געשטעלט  
יענער פראָסט. מיט די אייז-ליכטלעך ט'מען א כאַפטע קאָזאָקן געקענט  
אוועקלייגן. די קראַמען ט'מען איבערגעלאָזן אָפּ הפקר. מ'עט זיך גוט  
אַנגעפעלצט און מ'עט אָפּגעוואַרט דעם שליטן. א פולע יידן האָבן זיך  
דארטן אָפּגעפראָרן די אייווערן. אזא שיינע זון איז געווען, די גאַנצע  
שניי האָט געפינקלט און געבלישמשעט. סוף-כל-סוף ט'מען דעם שליטן  
דערזען. דער פורמאָן אי' געווען א גרויסער אַרעמאָן, אבישלעמע דער  
טיכערניק ט'מען עס גערופן, א סווינציאָנער, אלע וואָך קומט ער דאָ צו  
פאָרן אין מיכאלישעק, מאַריאַשען פירט ער אָפעט אין סווינציאָן  
פאַרקויפן אירע פיש דארטן, זייט דאָס עס צוגעשטעלט דעם שליטן, א'  
דער מאָן אירער פאַרשטייט זיך נאָר אָפּ רייזעס דארטן אין די הימלען.  
זי איז יענע בריה, די מאַריאַשע, וואָס זייט וואַנצאַקעס מיט לעשמען  
געכאַפט מיט אירע שעטקעס, האָבן די פישער מיט זייערע בוטשעס  
מערניט געחלומט דערפון. נו.

בא די מאַרציבאלער, אז זיי האָבן דערזען אבישלעמעס שליטן ווי  
ער פאַרט אין מאַרציבאל אריין מיטן מאַרקונער איז דאָס ניט  
אַנדערשט, אליהו הנביא מיטן רייטוואָגן. דער מאַרקונער איז א קליינער,  
א ביינערדיקער ייד, בא עס איז א צעשויערטע קאָפּ לאַנגע ווייסע  
האַר. אזא ווילדע קאָפּ האָר רופט מען דאָך אַנעט, „ווי באַם ראַגע“  
משאָווער. דעם גאַנצן פנים האָבן זיי עס פאַרבאַהאַלטן, די האָר, נאָר  
די באַקן ט'מען געזען, שפיציקע אזעלכע. און די באַרד! טויזנט שפיצן  
אי' געווען בא איר, בא די באַרד! שיער ניט ביזקל די פיס! פרעג ניט.  
אבישלעמע'ט גענומען שרייען „א וואַרע! יידן, מאַכט א וואַרע!“ און  
די קליאַטשע זיינע, ניט פון די שענסטע פערד אי' דאָס געווען, פון עס  
איז אַראָפּגעהאַנגען די גאַנצע מיסט וואָס צאָך צוגעקלעפט, די  
קליאַטשע ט'ער אַנגעטריבן ביזקל פאַרן בית-דין שטיבל. ר' לייבע-  
גאָדע האָט דעם מאַרקונער אָפּגעוואַרט אינדרויסן, בא די פריזבע.  
שטעל זיך פאַר, אין א פראָסט! וואָס, דעם מאַרקונער ט'מען ניט  
אַפּוואַרטן? ווערס'עט די זאך פאַר די אויגן דערזען, דערעט שוין ניט  
פאַרגעסן. רעבע לייבע-גאָדע איז געווען א ייד א גיבור מיט ברייטע  
פלייצעס, בא עס איז געווען אן אויסגערונדיקטע באַרד, א שוואַרצע ווי  
די קוילן איז זי געווען, די באַרד. ער האָט זיך צעקושט מיטן קלייניגקן

מארקונער, מיט די ווייסע באָרד מיט טויזנט=איינן שפיצן ביזקל צו די פיס. מ'איז אַריין אינעווייניק, די מיר האָט מען אזוי ריכטיק פאַרשפּאַרט. אז ביחידות הייסט ביחידות. די מאַרציבאַלער רביצין האָט אָנגעגרייט פאַר גראַפן אַ מיט, אַליין איז זי אַוועק זיצן באַ די שוועסטער. קיין שטיקל ברויט ט'ער אין מויל אַריין ניט גענומען, דער מאַרקונער! נאָר אַ לחיים מיטן מאַרציבאַלער ט'ער אויסגעטרונקען. דער מאַרקונער'ט גענומען ריידן, פאַרשטייטו מיר, מיט אַ שטימע ווי באַ אַ מקובל. אַלציקעדינג גענוי וואָס ער'ט מיט עס גערעדט דאָרטן אין בית=דין שטיבל, מיט די תרגום ווערטער וואָס אין די הפטורה ניטאָ, דאָס קען איך דיר ניט זאָגן. וועל איך דיר איבערגעבן בקיצור. שטעל זיך פאַר, ער'ט זיך אָנגעהערט וועגן לאַנע=מינען באַ מלאכים, מקובלים, נשמות. פון אַלע הויכע הימלען.

קוק די קינעלע! זי האַלט זיך! ביז וואַנענט מ'עט דאָ היינט ביינאכט ניט אויסדערציילן ווי אזוי דער מאַרקונער'ט אָפּגעראַטעוועט לאַנע=מינען ע'ט זי זיך ניט אויסברענען, די קינעלע!

אַט וואָס ס'האָט דער מאַרקונער פאַר רעבע לייבע=גאָדען גערעדט, אזוי צו זאָגן:

#### מאַרציבאַלער!

אַלמער וויין אין נייע לאַגלען איז דאָס! מיט לאַנגע וועלטן איידער ס'אַף דער וועלט געקומען אונדזער בידנע וועלטעלע, איז שוין געווען דער לוח. אין לוח איז צו אַלצדינג אַ צייט. האָט קהלת דען ניט געזאָגט:

אַ צייט צו רייסן

און אַ צייט צו נייען.

אַ צייט צו שוויגן

און אַ צייט צו ריידן.

די מעשה אין מאַרציבאַל איז דאָך געווען אין מנחם אב. נאָך תשעה=באב. די אשה איז גאָט די נשמה שולדיק! אין די הימלען רופט זיך עס „יענע דריי וואָכן“. פון אסרו תשעה=באב ביז ראש=חודש אלול. אז אפילו דאָ, בישיבה של מטה, פעלן ניט קיין סימנים. אין די פאַוועטינעס וואָס אָפּ ביידעמער, און אין שפּאַרונעס באַ די בערווענעס, נעמען גרילצן די גרילן. די וויליע פאַלט אַראָפּעט. באַ אונדז אי' דאָך דאָ די וויליע! און באַם סאַמע אַראָפּפאַלן לאָזט זי אַרויסעט טראָפעלעך נאָגעניש אין דער לופט אַריין. אַ ווינטעלע טוט די בלעטער באַלעבן מיט אַ הימלשן ניגון, די דעמבעס מיט שפיצפינגער=טענין, בעראָזעס — מיט קאַראַהאָדן. אָט קאַפּריזנע. בגילופין! מערניט די נאָדלדיקע ביימער, שטייפע ווי אונטער=שמישים, קוקן זיך צו, שטאַר און פאַר=דראַסיק, צו שפעט=זומערדיקע שפּרינגענישן באַ די רייפע בלעטעלעך. זי, די נאָדלדיקע ביימער וואָס מאַכן זיך יענע דריי וואָכן אויך ניט=



וויסנדיק, זיי איז באַשערט גרעסערע עבירות. גרעסערע!  
איין קלייניקייט, יענע דריי וואָכן. אסרו תשעה=באב ביז ראש=חודש  
אלול. דאָמאָלסט דאָרף אַ פשוטער בשר=ודם זיך אַ קאפּ אונטערגעבן די  
יצרים און אָפהיטן דעם „אל תהי צדיק יותר מדי“. וועמען ס'כאַפט אָן אַ  
יצר אין יענע דריי וואָכן, איז עס פון אַ מלאך. שטעלט מען זיך אַקעגן  
דעם מלאך, ווייכט מען פון עבירהלעך אַפילו אין ליבע=זאכן אויך  
דאָמאָלסט; דעם מענטשן, אַ מאַנסכיל צי אַ ווייבספאַרשוין, איז  
באַשערט אַ גאַנצן יאָר זינדיקן מיט האַרבערע זינד, מיט גזילות,  
פעלשוונגען, רציחה און בלוטפאַרגיסונג, פאַר זאכן אַפילו, וואָס אָפּ זיי  
קען מען גאָר קיין תשובה ניט טאָן, ניט אָפּ דער וועלט ניט אָפּ יענער  
וועלט.

מאַרציבאַלער! אַלע ליבשאַפטן וואָס זיינען אייביק און עכט, וואָס  
דער טויט קען זיי אויכעט ניט אויסלעשן, און בשעת מעשה זיינען זיי  
קעגן דין, קעגן קהל, דאָס איז ניט אַנדערשט גאָר פון אַ מלאך.  
וואָס פאַראַ מלאך? אהבאל המלאך רופט מען עס. ער איז דער  
מלאך פון לינקע ליבעס: זקנות מיט בחורימלעך, זקנים מיט בתולות,  
יידן מיט גויים, אשת=אישיניקעס מיט אשת=אישיניצעס, גלאַט אַ שידוך  
וואָס עלטערן שטייען צו אַז בשום אופן וועט דאָס ניט זיין.  
קיין צדיק אַ מלאך איז ער ניט, אהבאל. בישיבה של מעלה ט'מען  
עס פאַרשיקט אין אַ פיצניקע הימעלע, לעכט ער זיך דאָרטן אַ  
פאַרוקטער ערגעצוואו באַ די הינטערשטע אַקס פון די מרכבה של  
מעלה. און דאָרטן דרשנט ער אַז ליבשאַפט באַ מענטשן שפיגלט דאָך  
אָפּ בשעת מעשה ליבשאַפט צו גאָט. אַז בצלמו האָט דאָך גאָט דעם  
מענטשן באַשאַפן. גאָטמער, דאָמאָלסט אַז אַ מענטש איז פאַרליבט מיט  
ריכטיקע ליבשאַפט, דאָמאָלסט וועט דאָך דער מענטש ניט גיין דאָווייט  
וואָס אָפּטאָן קיין שלעכטע זאכן דאָ אָפּ דער וועלט.  
וועט איר דאָך פּרעגן: און וואָס איז מיטן לאַ תנאף? די אַלע עריות?  
די תוכחה? אַלץ אמת, מאַרציבאַלער! דאָ רעדט מען פון די מלאכים און  
ניט פון קיין דין. די עבירה איז אָבער דאָ די עבירה פון אהבאל, ניט  
פון די אשה לאנא מינא אין מאַרציבאַל!

די אַנדערע מלאכים נעמען מיט חרמות און מיט שמתאות און  
פאַרשפאַרן אהבאלן די וועג וואָס פירט פון זיין הימעלע אַראָפּצו אָפּ  
דער ערד. אין די דרייענישן פון די רעדער, די קרייזונגען פון די קראַנצן  
און די ראָדן פון די רונדיקע וועזנס, האָט זיך אהבאל געפונען מערניט  
איין דורכגאַנג: אין יענע דריי וואָכן שפעט אין זומער, פון נאָך תשעה=  
באב און ביז ראש=חודש אלול, ווען די תאוה באַ אַ מענטשן פלאַקערט  
אָפּ, ביז וואָנענט די אַלע מלאכים אינאיינעם קענען עס, אהבאל, די  
וועג ניט פאַרשטעלן. דאָמאָלסט טוען זיך אַ רוק=אָפּ די שטערן מיט די  
וואַלקנס מיט די הימלדיקע וועזנס און מאַכן אהבאלן אַ וואַרע.  
ווי אַן אַלטער בעל=מלחמה אין ריטערלעכן קאַרעט, וואָס קען

אמאָליקע גבורה מערניט איינמאָל אין יאָר באַווייזן, לאָזט זיך אהבאל  
המלאך אין תחום אַראָפּ שפּעט אין זומער. וואו נאָר אַ גלי, אַ זאָט און  
אַ ברי פון פאַרווערטע ליבע, נעמט ער און צעצינדט אין האַרצן אַ  
שריפה, וואָס קיין מענטש קען זיך איר ניט אַקעגנשטעלן.  
„די דריי וואָכן“ סתם איז דאָך פון שבעה-עשר בתמוז, ווען  
נבוכדנצר מיט זיינע חיילות האָבן די וואַנט אַרום ירושלים איינגע-  
בראָכן, און ביז תשעה-באב ווען די שטאָט איז געפאלן. באלד נאָכדעם  
איז „יענע דריי וואָכן“, אהבאלס דריי וואָכן: פון תשעה-באב און  
ביז ראש-חודש אלול. אלול קלאַפט מען דאָך שוין צו סליחות.  
מאַרציבאַלער! אין די הימלען איז אזוי ווי אַף דער ערד: צווישן אַ  
טרויער מיט אַ טרויער קען זיך גאַלע פרייד אַריינרייסן.  
מאַרציבאַלער! די עבירה וואָס ס'האָט אָפּגעטאָן די אשה איז  
וואָרהאַפטיק אַן עבירה. נאָר אז ס'איז געווען אין יענע דריי וואָכן, איז  
עס דעם מלאך אהבאלס אַן עבירה, ניט די אשה! דער מלאך אהבאל  
טענהט ווידער אז דאָ ט'ער בפירוש אָפּגעראַטעוועט אַ יידיש-קינד פון  
אַן אומבאַשערטן שידוך וואָס קען נאָר ברענגען צער סיי דעם מאַן און  
סיי די ווייב. אז ס'וואָלט צו קיין גט ניט געקומען וואָלטן זיי ביידע  
באַגאַנגען גרעסערע עבירות. גרעסערע!  
אז ס'איז אין יענע דריי וואָכן דאַרף מען די אשה דן זיין לכף זכות!  
זייט געבענטשט, מאַרציבאַלער!

דער מאַרקונער איז אַרויס, ער איז אַרוף אַפן שליטן, אַבישלעמעט  
אַנגעטריבן דעם פּערד און שוין.  
דעם זעלביקן טאָג האָט ר' לייבע-גאַדע געפּסקנט אז ער נעמט אַן  
לאַנע-מינעס בוררות. דער גביר דאַרף איר אויססילוקן די הונדערט  
אימפּעריאַלן. אומעטום ט'מען נאָר געוועלט וויסן, וואָס ט'ער דאַרטן  
געזאָגט אין זיין בוררות, דער מאַרקונער. גענוי ט'מען ניט געוואוסט,  
נאָר וואָדען, ס'דערגאַנגען אז דאַרטן וואו מ'זינדיקט אונטער אין  
ליבע-זאַכן אין „יענע דריי וואָכן“, איז עס די מלאכה פון אַזאַ מין מלאך.  
ווי אזוי מ'רופט עס ט'מען ניט געוואוסט, ט'מען עס גענומען אַנרופן  
פשוט: „דער מלאך פון מאַרציבאַל“.  
באַ די רבנים ט'מען גענומען ריידן, אז מ'האָט צו טאָן מיט אַ גט,  
און ס'גייט אין אַן אשת-אישניק צי אַן אשת-אישניצע, צי וועט מען ניט  
קומען מיט אַ טענה אז געשען איז דאָס אין יענע דריי וואָכן, ווייל  
אויבע שוין אזוי, עט מען ברענגען אַ ראיה פון מלאך פון מאַרציבאַל.  
באַ זיי הייסט דאָס דאַרטן: „ראיה ממלאך דמאַרציבאַל“.  
ווייז מיר! די קינעלע! באַם וואַנט האַלט זי שוין!

דאָס שטיבעלע איז אזוי פאַררויכערט געווען פון קינעלע=רויך אַז  
קוים האָב איך די מומע ביילקע געקענט זען. גליאיקע האָלעוועשקעס,  
ווי יאַגנדיקע שטערן, האָבן געשאָסן און געשפונען. ס'האָבן אַרומגע=  
שוועבט פליאיקע צירחם, סעגלען, שוואַלעך. אינדערהיך האָט אַ  
האַלב=לבנהדיקער תביר אומזיסט געפרואוּט פאַנגען אַ שטערנדל. אין  
אַ ווייטן ווינקל האָט אַ בליץ געטאַן מיט אַ שלשלת.  
די מומע ביילקע האָט אַרויסגעצויגן דאָס שיער ניט אויסגעברענטע  
קינעלע פון וואַנט, פלינק אַנגעצונדן דערמיט אַ ניים. מיטן ניגון פון אַ  
מעשה האָט זי אונטערגעברומט:

אַ שטעקעלע אַריין  
אַ שטעקעלע אַרויס  
די מעשה איז אויס.